

ایک چونکا دینے والی آیت

حضرت مولانا سید ابوالحسن علی حسنی ندوی

ذیل میں ہم حضرت مولانا سید ابوالحسن علی حسنی ندوی مدظلہ کی وہ تقریر پیش کرنے کی سعادت حاصل کر رہے ہیں جو مولانا نے ۲۷ نومبر ۱۹۸۸ء کو سفر حجاز کے موقع پر جدہ میں ان ہندوستانیوں پاکستانیوں کے سامنے فرمائی تھی جو وہاں ہر سر روزگار ہیں اور روصد سے وہاں رہ رہے ہیں _____ ادارہ

حمد و صلوة کے بعد فرمایا :-

اعوذ باللہ من الشیطان الرجیم
 يَا أَيُّهَا الَّذِينَ آمَنُوا ادْخُلُوا فِي السَّلَامِ
 كَافَّةً ، وَلَا تَتَّبِعُوا خُطَوَاتِ الشَّيْطَانِ
 إِنَّهُ لَكُمْ عَدُوٌّ مُّبِينٌ ، فَإِنْ زَلَلْتُمْ

مَنْ بَعْدَ مَا جَاءَتْكُمْ الْبَيْتَ فَاعْلَمُوا
أَنَّ اللَّهَ عَزِيزٌ حَكِيمٌ،

میرے بھائیو، اور میرے دوستو! میں نے آپ کے
ساتھ قرآن کریم کی ایک آیت پڑھی ہے اس کا ترجمہ یہ ہے۔

اے ایمان والو! داخل ہو جاؤ سلم میں پورے پورے
اور شیطان کے نقشہ ہائے قدم کی پیروی نہ کرو۔ وہ تمہارا
کھلا دشمن ہے۔ اگر تم سے لغزش ہوئی صاف صاف
باتیں آجانے کے بعد تو یاد رکھو کہ خدائے تعالیٰ غالب
اور حکیم ہے۔

حضرات! یہ آیت بڑی چونکا دینے والی ہے۔ اللہ سے جنگ
کا کیا مطلب ہے۔ کیا اس کا کوئی امکان ہے۔ کیا اس کا کوئی تصور کر
سکتا ہے، بھلا اللہ سے بندہ جنگ کر سکتا ہے۔ لیکن قرآن میں لفظ
یہی استعمال کیا گیا ہے۔ جس سے ہمارے کان کھڑے ہو جانے چاہئیں
بلکہ حیم لرز جانے چاہئیں۔ کہ اللہ تعالیٰ جو مالک الملک، خالق کائنات، قادر
مطلق اور عمن ومنعم ہے وہ اپنے بندوں سے کہے کہ اے ایمان والو
صلح میں داخل ہو جاؤ، پورے پورے، ہم سے جنگ، محاذ آرائی
اور مقابلہ کی کوئی گنجائش نہیں ہونی چاہیے!

بظاہر ذہن میں یہ بات آتی ہے کہ ”وَفِي السَّلَامِ“، کے بجائے
”وَفِي الْإِسْلَامِ“، کہا جاتا یعنی اسلام میں داخل ہو جاؤ، مگر نہیں

یہاں سلم میں داخل ہونے کو کہا گیا یعنی خدا کے ساتھ تمھارا معاملہ فرمانبرداری
مصالحانہ مطیعانہ اور مکمل ہونا چاہیے۔ عقائد میں بھی، فرائض و عبادات
میں بھی، طرز معاشرت اور طریقہ زندگی میں بھی، تمھیں اللہ کی تعلیمات اور
سید المرسلین خاتم النبیین صلی اللہ علیہ وآلہ وسلم کے لائے ہوئے اور
بتائے ہوئے احکام کا پابند ہونا چاہیے اور تعلقات میں بھی اس کا لحاظ
رکھنا چاہیے۔ کہ اللہ کے دشمن سے وفاداری اور اطاعت و فرمانبرداری
کا تعلق نہ ہو۔ ”اسلام کا لفظ ”سلم“ ہی سے نکلا ہے، عربی زبان و
لغت کے لحاظ سے ”اسلام“ کے معنی ہیں اپنے کو حوالہ کر دیا،
سلنڈر کر دیا۔ اپنی ہر چیز سے دستبردار ہو گیا۔ اپنی ملکیت سے، خواہش،
مصالح و مفادات سے فوائد و ضرر میں فرق کے لحاظ سے اور احساس
سے دستبردار ہو گیا، اپنے کو خدا کے احکام کے قدموں میں ڈال دیا اور اپنے
کو بالکل سپرد کر دیا۔ اور سلم کے معنی صلح کے ہیں۔ قرآن میں دوسری جگہ آیا
”وان جنحوا للسلم فاجنح لها“ اگر یہ لوگ صلح کی طرف
مائل ہوں تو آپ بھی صلح کی طرف مائل ہو جائیے۔ ۲سالہ من سالم
و احراب من حارب، مصالحانہ رویہ اختیار کرتا ہوں، اس
کے لئے جو مجھ سے مصالحانہ رویہ اپنانے اور مقابلانہ و محاربانہ رویہ
اختیار کرتا ہوں، اس کے لئے جو جنگ کرے اور اسی طرح اللہ تعالیٰ
نے دیگر مقامات پر اپنے لئے ایسے پر جلال اور با عظمت الفاظ استعمال
کئے ہیں جو لڑا دینے والے اور تھرا دینے والے ہیں مثلاً سود کے

بارے میں آیا۔

يَا أَيُّهَا الَّذِينَ آمَنُوا اتَّقُوا اللَّهَ وَزُرُوا مَابَقِيَ
مِنَ الرِّبَا، إِنْ كُنْتُمْ مُؤْمِنِينَ فَإِنْ لَمْ تَفْعَلُوا
فَأَذَلُّوا بِحَرْبٍ مِنَ اللَّهِ وَرَسُولِهِ

ترجمہ:- اگر تم نے سود نہیں چھوڑا تو تیار ہو جاؤ اللہ سے لڑنے

کے لئے، جنگ کرنے کے لئے۔ اور اسی طرح حدیث میں آیا
ہے۔ من آذی لی ولیا فقد آذنتہ بالحرب۔ میرے کسی
دوست اور مقبول بندے کو جو ستائے گا ایزد اپنی جانے گا تو میں نے
اس کے لئے اعلان جنگ کر دیا؟

تو بظاہر یہ دور اور بہت دور کی بات معلوم ہوتی ہے کہ وہ کون سا
شامت زدہ اور بد نصیب ہوگا جو خدا سے جنگ کی ٹھانے گا جو خدا سے
برسرِ مقابلہ ہوگا۔ لیکن انسانوں کی نفسیات، انسانوں کی زندگی کے
تجربات، اللہ و رسول کی تعلیمات کے مقابلہ میں طرزِ عمل اور ان کے
کردار کے مطالعہ سے معلوم ہوتا ہے کہ ایسا ہو سکتا ہے،

اس کا امکان ہے کہ ایک آدمی اسلام کا دعویٰ بھی کرے، اللہ کا بندہ
ہونے کا دعویٰ اور اعتراف کرے۔ اور پھر بعض چیزوں میں اللہ تعالیٰ
سے (معاذ اللہ سو بار معاذ اللہ) برسرِ جنگ ہو یعنی کچھ مانے اور کچھ نہ
مانے۔ اللہ کے یہاں رزرویشن

اور تحفظ کے ساتھ اور اپنی مرضی کو دخل دیتے ہوئے کوئی بندگی کا

تعلق قائم کرے کہ اچھا صاحب، ہم عقائد کو تو مانتے ہیں، بے شک
توحید برحق، معاد اور آخرت کا عقیدہ برحق، حساب و کتاب برحق، لیکن
معاشرہ میں، تہذیب میں، اپنی گھریلو زندگی میں، اپنے عزیزوں کے ساتھ
تعلقات میں، لین دین میں، کاروبار میں، تجارتی معاملات میں ہم آزاد ہیں۔
تو اللہ تعالیٰ اس کو قبول کرنے کے لئے تیار نہیں ہے، یہ آیت اسی
لئے نازل ہوئی ہے۔ اور یہ آیت گویا تازیانہٴ عبرت ہے۔ ایک بہت
بڑے خطرے کا اعلان ہے کہ خدا فرماتا ہے، اے وہ لوگو جو جن
کو ایمان لانے کا دعویٰ ہے۔ ادخلوا فی السلم کافۃ
اللہ کے ساتھ پورے طور پر صلح میں داخل ہو جاؤ، یہاں یہ نہیں
چلے گا کہ اتنا ہم مانتے ہیں اتنا ہم نہیں مانتے ہیں۔ میٹھا میٹھا تو یہ
ہے کہ ڈاکڑا تھو، یہ نہیں۔ آپ ہی دیکھ لیجئے کہ مسجد میں داخل
ہوتا ہے آدمی تو اپنے پورے جسم کے ساتھ داخل ہو جاتا ہے
کوئی کہنے لگے کہ صاحب! ہم تو پورے جسم کے ساتھ نہیں آتے،
پاؤں رکھتے ہیں مسجد میں، اور بدن رکھتے ہیں باہر، ہم اپنا سر جھکا دیتے
ہیں مگر ہمارا بقیہ جسم باہر رہے گا، یا کوئی نماز کے بارے میں کہے
کہ قیام تو سر آنکھوں پر، سو باقیام کرا لیجئے، لیکن جبکہ مشکل ہے
رکوع اور سجود سے ہمیں معاف رکھئے۔ اس میں ہمیں انسانیّت کی تڑپ
معلوم ہوتی ہے۔ ہمیں اپنی شکست کا احساس ہوتا ہے۔ ہمیں اپنی خودی
سے دستبردار ہونا پڑتا ہے۔ تو دوستو! ایسی عبادت نماز

کہلانے کی مستحق نہیں، بلکہ یہ کفر کا ایک کلمہ اور کفر کا ایک روئیہ ہوگا۔
 آپ مجھے معاف کریں، معلوم نہیں کہ آپ کیا توقع رکھتے ہوں گے
 کہ میں آپ کو خوشخبریاں دوں، بزرگوں کے واقعات سناؤں اور ایسی
 چیزیں سناؤں کہ آپ یہاں سے اور زیادہ مطمئن ہو کر جائیں۔ ہم مسلمانوں
 کی کمزوری یہ ہے کہ ہم اطمینان چاہتے ہیں۔ اپنی زندگی کی تصدیق چاہتے
 ہیں کہ ہماری زندگی پر کوئی مہر تصدیق ثبت کر دے کہ ہم اس مقدس
 سرزمین پر ہیں، ہم سے زیادہ کون خوش قسمت ہوگا، ہم یہ سننا چاہتے
 ہیں کہ مبارک ہو آپ کو اللہ تعالیٰ آپ کو ہمیشہ یہاں رہنا نصیب فرمائے
 آپ بڑے خوش نصیب ہیں لاکھوں اولیاء اللہ اس کی تمنا کرتے تھے کہ اللہ
 ہمیں ارض مقدس تک پہنچائے۔ ایک اپنے زمانے کے امام الاولیاء
 مجاہد اعظم اور مجدد وقت جس کے ہاتھ پر ہم ہزار لوگ مسلمان ہوئے۔
 اور جس کے ہاتھ پر براہ راست بیعت و توبہ کرنے والوں کی تعداد تیس لاکھ
 سے کم نہیں اور بالواسطہ سلسلہ بیعت میں داخل ہونے والوں کی تعداد
 تو کروڑوں بیان کی جاتی ہے۔ اس زمانے کے بڑے مبصر ماٹھے سے
 مصنف، اور صاحب نظر عالم نے یہ لکھا ہے کہ دوسرے ملکوں میں
 ایسا صاحب کمال اور صاحب تاثیر نہیں گیا وہ شخص جس کی وجہ
 سے ہزاروں کو ولایت ملی ہو تو تعجب نہیں۔ ان کا حال یہ تھا کہ جب

۱۸۳۱ء سے ۱۲۲۶ھ بمطابق ۱۸۳۱ء

وہ آرہے تھے حج کے لئے پہلی بار اس زمانے میں حج کرنا بڑا مشکل تھا۔ بادریانی جہاز ہوتے تھے (تو ایک جگہ پر کسی نے کہا کہ وہ رہا جزیرۃ العرب، وہ کھجور کا درخت نظر آ رہا ہے۔) خدا جانتے وہ جزیرۃ العرب کا کون سا حصہ تھا اور جس کی وجہ سے جزیرۃ العرب محبوب و مکرم ہے اس جگہ سے وہ کتنی دور تھی (تو وہ تاب نہ لاسکے وضو سے تھے، سیرے میں گر گئے دو رکعت نماز پڑھی اور فرمایا اللہ کا شکر ہے کہ اس نے مرنے سے پہلے ہمیں سمرزین دکھادی۔ اسی طرح بہت سے عابدین و زاہدین یہ تمنا لے کر دنیا سے رخصت ہو گئے کہ ہمیں اس جگہ پہنچنا نصیب ہو تو ہم اپنی پلکوں سے وہ زمین جھاڑیں گے، اپنے آنسوؤں سے وہ خاک دھوئیں گے۔ تو آپ کہیں گے کہ ہم اس سمرزین میں ہیں۔ اس لئے ہمیں خوشخبری سنائیے، ہمیں مبارک باد دیجئے اور دعائیں دیجئے کہ ہم یہاں رہیں پھر کیا بات ہے؛ یہ بے وقت کی شہنائی کیسی؟ ایسی سخت آیت ہمارے سامنے پڑھی گئی جس میں اللہ تعالیٰ فرماتا ہے، اے ایمان والو! ہمارا معاملہ کسی دنیاوی حاکم و بادشاہ کا نہیں ہے کہ تمھوڑا دے دیا تمھوڑا سٹیکس ادا کر دیا اس کی تمھوڑی سی بادشاہت مان لی۔ اس کی بڑائی تسلیم کر لی تو خوش! اور آپ کے سب کے گناہ معاف، ہماری ذات تو غنی ہے۔ ہم قوی ہیں۔ ہم عزیز ہیں، ہم غالب ہیں، ہم اس دنیا کے پیدا کرنے والے ہیں۔ ہم قسمتوں کے مالک ہیں ہم تقدیر کے بنانے بگاڑنے والے ہیں۔ ہم بیماری اور صحت دینے والے ہیں۔

قل اللهم مالك الملك قوۃ الملك من تشاء وتنزع
 الملك ممن تشاء۔ اے اللہ اے سلطنت کے مالک
 تیرے اختیار میں ہے تو جس کو چاہے سلطنت سے نوازے اور
 جس سے چاہے آن کی آن میں پلک جھپکانے میں سلطنت چھین
 لے۔ اور تاریخ بتاتی ہے کہ ہزاروں برس کی شہنشاہیت بن کا
 ڈنکا بج رہا تھا۔ جبکا طوطی بول رہا تھا۔ جن کے والیان سلطنت کی
 ایک نگاہ پڑجانا سمجھا جاتا تھا۔ گویا دھما، اس کے سر پر بیٹھ گئی اور
 وہ جس کے سر پر سے ہو کر اڑ گئی۔ اس کی تقدیر بدل جاتی تھی۔ مٹی پر
 ہاتھ رکھ دیں تو سونا ہو جائے پلک جھپکاتے میں اللہ نے ان کی سلطنتوں
 کا آفتاب غروب کر دیا اور ایسا غروب کیا کہ اس کے بعد کبھی طلوع نہیں
 ہوا۔ رومنہ الجبری کی تاریخ بتاتی ہے گیبن (Gibbon) کی
 کتاب ڈکلائن اینڈ فال آف دی رومن امپائر

(Decline and fall of the Roman Empire)
 آپ پڑھیے کہ وہ کیا سلطنت تھی، کیا شہنشاہیت تھی۔ کس طرح
 اس کو زوال ہوا، ساسانی کی سلطنت کی تاریخ پڑھیے کہ کیا اس
 کا ڈنکا بجتا تھا۔ اس کا فرش کاویاتی اور اس کی آتش مقدس، ہندستان
 کی سرحدوں تک اس کی سلطنت پہنچی ہوئی تھی اس کے بارے میں ارشاد
 ہوتا ہے ”وجعلناہم احادیث ومرتقاہم کل ممزق“
 ہم نے اس کو افسانہ پارینہ بنا دیا اور انکے ٹکڑے ٹکڑے کر دیئے

وہ اللہ کہتا ہے کہ صرف اتنا کافی نہیں کہ آپ نماز پڑھ لیجئے، آپ ایک سجدہ کر لیجئے۔ ایک مرتبہ اللہ کا نام لے لیجئے اور اب آپ سے کچھ نہیں پوچھا جائے گا، نہیں ہماری غلامی میں پورے طور پر داخل ہونا پڑے گا، رزرویشن یہاں نہیں ہے، یہ نہیں کہ اتنا ہمارا، اتنا آپ کا۔ یہاں تو سب ہمارا، تمہاری دولت، ہماری عزت، صحت ہماری، تمہارا دین ہمارا، تمہارا مہر ہمارا تمہارا دین و ایمان ہمارا، تمہاری وفاداریاں ہماری۔ گویا ساری کی ساری ہمارا حق ہیں۔ کسی کا حق نہیں ہے۔ ہم جس کی اجازت دے دیں اتنی تم کسی کی اطاعت کرو، ورنہ اصل اطاعت ہمارا ہے۔ یہ بڑی چونکا دینے والی آیت ہے جو ہم نے آپ کے سامنے پڑھی۔ معلوم نہیں کہ پھر کبھی ملنا ہو کہ نہ ہو۔ اللہ تعالیٰ عین وقت پر یا کچھ پہلے ذہن میں ڈالتا ہے وہی میں کچھ کہہ سکتا ہوں، یہ آیت میرے ذہن میں آئی ہے کہ اللہ تعالیٰ فرماتا ہے:

يَا أَيُّهَا الَّذِينَ آمَنُوا ادْخُلُوا فِي السِّلْمِ كَافَّةً،
 داخل ہو جاؤ صلح میں پورے کے پورے۔ "کافۃً" کا تعلق دونوں سے ہے، یعنی سارے احکام کو مانو، اور تم سب مانو۔ ایک نے مانا دوسرے نے نہیں۔ اور ایک کو مانا دوسرے کو نہ مانا، یہ نہیں ہو سکتا۔ بلکہ یہ سب چار لہے۔ ہمیں دے دو، سب ہمارے حوالہ کر دو، عقائد وہ ہوں جو اللہ اور اس کے رسول نے بتائے ہیں۔ اس میں ذرہ برابر فرق نہ ہو۔ کائنات میں کسی اور کا حکم چلے ایسا

نہیں۔ ”وَاللّٰهُ الْخَلْقُ وَالْاٰمِرُ“، یاد رکھو اس کا کام ہے پیدا کرنا، اور اسی کا کام ہے حکم دینا، وہی پیدا کرتا ہے وہی صحت دیتا ہے، وہی رزق دیتا ہے وہی طاقت دیتا ہے وہی دولت دیتا ہے، وہی عزت دیتا ہے، وہی بیمار کرتا ہے وہی شفا دیتا ہے۔ وہی اولاد کا دینے والا ہے۔ وہی قسمت کا بنا بنکا کرنے والا ہے، اللہ کے متعلق یہ عقیدہ پورا کا پورا ہو کہ اس کی سلطنت میں اس کے اختیارات میں کوئی بڑی ہستی بھی شریک نہیں ہے نہ انبیاء شریک ہیں نہ اولیاء۔ اللہ تعالیٰ کو سمجھو کہ وہ قادر مطلق ہے اس کے یہاں کسی کی سفارش نہیں چلتی، اسی طرح اللہ کے رسول کو مطاع مطلق مانو، قرآن مجید میں ہے کہ جو لوگ اللہ کے رسول کی کچھ بات مانتے ہیں کچھ نہیں مانتے وہ رسول کے مطیع نہیں ہیں۔

مَا كَانَ لِمُؤْمِنٍ وَلَا مُؤْمِنَةٍ اِذَا قَضَىٰ اللّٰهُ

وَرِسُوْلَهٗ اَمْرًا اَنْ يَكُوْنَ لَهُمُ الْخِيْرَةَ

کہ کسی مسلمان کو یہ اجازت نہیں کہ جب اللہ اور اس کے رسول کا کوئی حکم شرعی معلوم ہو جائے تو اس کا کوئی اختیار باقی رہ جائے اور یہ کہہ کہ ہمیں ذرا سوچنے اور غور کرنے کا موقع دیجئے۔ فوراً ہم جواب نہیں دے سکتے کہ ہم ضرور مانیں گے نہیں جب معلوم ہو جائے کہ یہ اللہ کے رسول کا منشا اور فرمانِ ناطق ہے۔ یہ ان کا قول ہے صحیح طریقہ سے ہم تک پہنچا ہے تو انسان کا اختیار اور آزادی ختم، اب تو وہی کرنا ہر گا

جو اللہ کے رسول کہتے ہیں۔

آپ مجھے معاف کریں، میں تو ایک اڑتی چڑیا ہوں آیا اور اس
 شجرہ طور پر بیٹھ گیا اور اڑ گیا۔ کل ہی یہاں سے خدا کو منظور ہوا تو اڑ جاؤ
 گا۔ آپ مجھے یہ نہ سمجھئے کہ میں جاسوسی کرتا ہوں یا میں یہاں آکر عیب
 ڈھونڈتا ہوں، میں یہاں کے مسلمانوں کے حالات سے واقف ہوں
 پورے زندگی کا جو دھارا بہ رہا ہے میں اس سے کچھ دور نہیں ہوں،
 اس لئے میں دیکھتا ہوں کہ عقائد درست ہیں، نمازوں کی پابندی ہے،
 فرائض کی پابندی ہے، لیکن معاشرہ بالکل بگڑا ہوا ہے گھر کی زندگی
 بالکل اسلام سے بدلی ہوئی ہے۔ وہاں تعیشت کی باتیں ہیں۔ وہاں
 اسراف ہے۔ حقوق کی پامالی ہے، وہاں بے محل خرچ کرنا ہے۔ اس
 میں تفریحات کا سامان ہے۔ وہاں ویڈیو ہے جو دن رات کا مشغلہ ہے
 مسجد میں ہم مسلمان، وہاں کوئی کچھ نہیں کہہ سکتا لیکن دوستو
 مسلمان صرف مسجد میں نہیں ہوتا، مسلمان تو روٹے زمین کے کسی
 چھپرے پر ہو، برے و بچر میں ہو اور اگر کبھی خدا چاند پر پہنچا دے (اور اس
 نے پہنچایا ہے انسانوں کو اپنے دیئے ہوئے علم و طاقت کے ذریعے)
 وہاں بھی وہ عہد ہے خدا کا بندہ ہے۔ یہاں تک کہ تمام علمائے لغت
 کا - اتفاق ہے اس پر کہ تکلیف ساقط نہیں ہوتی۔ پیغمبروں سے
 بھی تکلیف ساقط نہیں ہوتی، اور تکلیف کا مطلب کیا ہے شرعی
 پابندیاں۔ اور قرآن کی آیت واعبد ربک حتی یا تیک الیقین

کی تفسیر تمام مفسرین نے یہی لکھی ہے۔ کہ اپنے رب کی بندگی کرتے رہو۔ جب تک کہ وفات کا وقت نہ آجائے، چنانچہ حضورؐ وفات کے وقت تک نمازوں کی ویسی ہی پابندی کرتے رہے پوچھتے رہے کہ کیا لوگوں نے نماز پڑھ لی، کہا گیا نہیں، یا رسول اللہ! آپ کا انتظار ہے۔ فرمایا پانی لاؤ، غسل فرمایا، مگر جلنے کی طاقت نہیں تھی دو دو مرتبہ، تین تین مرتبہ غسل آپ نے فرمایا تیاری کی نہیں ہو سکا تو فرمایا: مردوا ابابکر فلیصل بالناس۔ ابوبکرؓ سے کہو کہ نماز پڑھا میں۔ پھر آپ نے بھی نماز پڑھی، اس وقت آپ کا مسواک کرنا ثابت، آپ کا وصیت کرنا ثابت، آپ کا امت کو ہدایت دینا ثابت، یہاں تک کہ اللہم رفیق الاعلیٰ۔ اللہم رفیق الاعلیٰ کہتے ہوئے دنیا سے تشریف لے گئے۔

اور آج ہم مسلمانوں کی حالت یہ کہ اگر عقائد درست ہیں تو عبادات میں خلل ہے۔ اور اگر عقائد و عبادات دونوں درست ہیں تو اخلاق و معاملات میں بڑی بڑی خنذقیں ہیں۔ یعنی رخنہ نہیں، شرک و نہیں خنذقیں ہیں۔ کھائیاں ہیں پوری پوری خلیج۔ میں نے شارحہ میں تقریر کرتے ہوئے کہا کہ آپ لوگ جتنا خلیج سے واقف ہیں شاید دنیا کے کم لوگ واقف ہوں گے۔ آپ خلیج کے رہنے والے ہیں۔ مگر آپ ایک ہی خلیج کو جانتے ہیں اور یہ وہ خلیج ہے جو جزیرۃ العرب، کو ایران سے الگ کرتی ہے۔ بیچ میں پانی

ہے۔ میں آپ کو اس سے بھیانک خلیج کی خبر دیتا ہوں وہ خلیج جو اسلام اور مسلمانوں کے درمیان پڑی ہوئی ہے۔ اسلام اور مسلمانوں کے درمیان کئی کئی خلیجیں ہیں۔ عقائد اور عبادات میں خلیج، کتنے لوگ ہیں جو مسلمان ہیں، کلمہ پڑھتے ہیں، لیکن نماز سے ان کو کوئی غرض نہیں، اور بہت سے ہیں جن کے عقائد و عبادات دونوں درست ہیں۔ لیکن اخلاق و معاملات کو وہ فہرست سے بالکل خارج سمجھتے ہیں۔

بھوٹ بولتے ہیں، بے ایمانی کرتے ہیں۔ ناپ تول میں کمی کرتے ہیں۔ ملاوٹ کرتے ہیں۔ جھوٹی تمبیں کھا کر اپنی تجارت کو چمکاتے ہیں۔ کسی کے حق کو ہضم کر لیتے ہیں۔ مگر ان کو کوئی باک نہیں ہوتا کیونکہ وہ ان سب باتوں کو دین سے خارج سمجھتے ہیں، اور کتنے لوگ ہیں جو اپنے ماں باپ کے حق کو گھر والوں کے حقوق کو پامال کر رہے ہیں۔ پڑوسیوں سے ان کو کوئی مطلب نہیں کتنے ہیں جن کی زبان میں نہ سچائی ہے نہ راستی و صداقت ہے جلاکت و شرابی ہے۔

ان کے آس پاس لوگ شاکھی ہیں، اور شاکھی نہیں تو کم از کم شکر گزار نہیں ہیں۔ پھر اس کے بعد کتنے ہیں جن کے نزدیک تعلقات میں سیاسیات میں خدا کے دوست اور دشمن میں، کوئی فرق نہیں ہے۔ ان کے نزدیک صالح اور فاسد میں کوئی فرق نہیں۔

ان کے نزدیک دیندار اور بے دین میں کوئی فرق نہیں، حالانکہ اللہ تعالیٰ فرماتا ہے ”ولا تتركوا الى الذين ظلموا فتمسكم النار“، یہاں دو رکون، ”کالفظ آیا ہے، ان کا ساتھ دینا اور حمایت کرنا تو بڑے دور کی بات ہے۔ ان کی طرف تمہارا جھکاؤ اور میلان بھی نہ ہو جنہوں نے ظلم کا شیوہ اختیار کر رکھا ہے، جنہوں نے حد سے تجاوز کیا ہے، جن کے اندر بے اعتدالی پائی جاتی ہے۔ جن کے اندر حقوق کی پامالی پائی جاتی ہے۔ جن کے دلوں میں خدا کا خوف نہیں ہے۔ جو دنیا ہی کو سب کچھ سمجھتے ہیں جو دولت کے پرستار ہیں۔ جو اقدار کے پرستار ہیں۔ جو اپنی بات چلانا جانتے ہیں، یہ سب باتیں ظلموں کے تحت آجاتی ہیں۔ یہ بات و آیت ہم میں سے بہت مسلمانوں کے لئے شاید نئی ہوگی کہ اچھا کہ یہ بات بھی ہے، بہت سخت لفظ ہے ”ولا تتركوا“، یہ نہیں کہا گیا کہ ان کے ہاتھ پر بیعت نہ کرو، یہ نہیں کہا کہ ان کے غلام نہ بن جاؤ بلکہ ادنیٰ جھکاؤ بھی نہیں ہونا چاہیے۔ ان کی طرف جنہوں نے ظلم کو اپنا شیوہ بنا رکھا ہے۔

کتنے مسلمان ہیں جو اس کو بھی دین کا کوئی شعبہ سمجھتے ہیں وہ تو کہتے ہیں کہ صاحب! یہ باتیں تو زندگی کی ہیں۔ یہ باتیں تو دین سے باہر ہیں آپ دین کی باتیں کیجئے۔ آپ یہ کہتا میے کہ فلاں چیز پڑھنے میں کتنا ثواب ہے۔ فلاں وظیفہ میں کتنا ثواب ہے۔ ذکر و تسبیح

کا کوئی طریقہ بتائیے۔ کوئی نفل نماز بتائیے، باقی باتوں میں ہم بالکل آزاد ہیں۔ جو ہماری سمجھ میں آئے گا وہ ہم کریں گے۔ اس سے بحث نہیں کہ اس کا ساتھ دینے سے دین کا نقصان ہوگا یا دین کا فائدہ ہوگا۔ اس کا ساتھ دینے سے دین میں سہولت پیدا ہوگی یا دشواری پیدا ہوگی، ان ساری چیزوں کو ہم نے دین کے دائرے سے الگ سمجھ رکھا ہے۔

میرے بھائیو!، ہم تمام چیزوں میں اللہ کے بندے ہیں، ہمیں احکام اسلام پر چلنا چاہیے اور اسی کے ساتھ ساتھ ہمیں دیگر مسلمانوں کی بھی فکر رکھنی چاہیے۔ اسلام کے غلبہ کے لئے ہم دعا کریں، فکر کریں، کوشش کریں، یہ نہیں کہ ہم تو بڑے عابد و زاہد، اپنی ذات سے ہم بڑے دیندار، شریعت کے پابند، لیکن اسلام کس طرف جا رہا ہے۔ مسلمان کس طرف جا رہے ہیں۔ اس وقت اسلام پر کیا گذر رہا ہے؟ اور کیا مسائل مسلمانوں کو درپیش ہیں؟ کن کن ملکوں میں اسلام پر لاد بار آیا ہوا ہے؟ کن کن ملکوں میں اسلام آزمائش کے دور سے گزر رہا ہے۔ اس سے ہمیں کوئی بحث نہیں۔ حالانکہ من لہم یا محمد المسلمین فلیس منہم۔ جن کو مسلمانوں کے معاملات کی فکر نہ ہو وہ مسلمان نہیں اور مثل المسلمین فی توادھم و ترحمہم
وتعاطفہم کمثل الجسد الواحد اذا

اتشکی متہ عضو تداعی لہ سائر لجمد

بالسھر والحشی۔ سارے مسلمان جسدِ واحد

کی طرح ہیں۔ اگر کسی عضو کو تکلیف ہو تو سارے جسم پر سجار چڑھ آئے
سارے جسم کو اس کی تکلیف محسوس ہو!

یہاں اللہ کا فضل ہے، رزق میں فراخی ہے، اللہ مبارک

کرے ہمیں اس پر کوئی رشک نہیں۔

لیکن آپ کو اپنے ملک کی بھی فکر کرنی چاہیے، اپنے ملک

کے اداروں کی بھی فکر کرنی چاہیے۔ ملتِ اسلامیہ جس کے لئے تڑپ

رہی ہے۔ اس کی بھی آپ کو فکر کرنی چاہیے۔ خواجہ معین الدین چشتیؒ نے

جس ملک کی فضا کو گرم کیا اس کراہ کی گرمی آج بھی محسوس کی جا سکتی ہے

اس برصغیر میں، اس پاکستان و ہندوستان میں، جس کے آپ

فرزند ہیں۔ اس میں آج بھی اگر اللہ کا کونبندہ جائے جس کو خدا نے فہم و

ادراک عطا فرمایا، ہو، وہ محسوس کرے کہ خواجہ معین الدین چشتیؒ، خواجہ

قطب الدین بختیار کاکاؒ، خواجہ باقی باللہ اور وہ داعیانِ اسلام جن

کی آہوں کی گرمی انہی بھی اس کی فضا میں ہے اور زمین میں دیکھا جائے

تو ان کی آنکھوں سے نکلی ہوئی تری زمین کے اوپر نہیں تو زمین کے

اند تو نظر آئے گی۔ ان کی وجہ سے اسلام کا درخت آج بھی موجود ہے

اگرچہ اس کے سامنے نئے نئے مرحلے پیش آرہے ہیں۔ لیکن اللہ کا

شکر ہے کہ اب بھی وہ درخت باقی ہے۔ اس سرزمین کی بھی آپ

کو فکر کرنی چاہیے کہ آئندہ نسل مسلمانوں کی اسلام پر قائم رہے گی یا نہیں۔ آپ نے اگر اپنی اولاد کے لئے کوئی منصوبہ بنا رکھا ہے آپ نے ان کے لئے کوئی فضا سازگار کر رکھی ہے۔ مبارک ہم اس میں کچھ نہیں بولتے۔ کوئی دخل نہیں دیتے، مگر آپ جہاں سے آئے ہیں جہاں آپ کے اعزہ ہیں، جہاں آپ کے خاندان کے افراد ہیں۔ جہاں آپ کی پیدائش ہوئی ہے۔ اس سرزمین کو بھی نہیں بھولنا چاہیے۔

میں کسی مدرسہ کے چندہ کے لئے نہیں آیا۔ کوئی خدا کا بندہ کچھ کہے گا بھی تو میں اس وقت بالکل توجہ نہیں کروں گا اللہ کا شکر ہے کہ اللہ رازق حقیقی ہے۔ جو آپ کو رزق پہنچاتا ہے یہاں۔ وہی وہاں بھی رزق پہنچاتا ہے۔ اور اس پر وہ قادر ہے کہ آپ سے زیادہ رزق دے اور اس نے یہ کر کے دکھایا ہے اور سوار کر کے دکھایا ہے تو میں اس لئے نہیں کہہ رہا ہوں کہ آپ کو کسی ادارے یا کسی تنظیم کی طرف متوجہ کروں۔ لیکن آپ کو وہاں کی ملت اسلامی کی ہم وطنوں کے آئندہ نسلوں کے ایمان کی فکر ہونی چاہیے۔ کہ وہاں کیا کیا خطرے پیدا ہو رہے ہیں کس کس طرح ان کا ایمان خطرے میں پڑ رہا ہے وہاں کیا کیا پروگرام چل رہے ہیں، رامائن کا سیریل کئی مہینہ تک چلتا رہا۔ خود عینی مشاہدہ کرنے والوں نے مجھ سے پتہ نہیں بتاتے ہوئے کہا کہ ہم نے دیکھا کہ رحیل یہ قرآن شریف رکھے ہوئے ہیں، ان میں کچھ کھلے ہوئے ہیں کچھ بند ہیں۔ معلوم ہوتا ہے کہ ابھی لڑکے پڑھ رہے تھے۔

ارے بھی لڑ کے کہاں گئے؟ آج جمعہ تو نہیں ہے۔ آج تو اتوار کا دن ہے۔ آغری لڑ کے ہیں کہاں؟ تو کسی نے کہا کہ رامائن دیکھنے گئے ہیں۔ یہ اس بہار کے شہر پٹنہ کا واقعہ ہے جس نے ملاحب اللہ بہاری جیسے دانشور العلماء، استاذ العلماء اور امام العلماء پیدا کیے۔ کتنے اولیاء اللہ پیدا کئے؟

تو آپ کو تھوڑی بہت ملک کی فکر ہوتی چاہیے۔ اور وہ فکر، میں سے معاشی و مالی فکر نہیں کہتا۔ آپ کو ذہنی فکر ہونی چاہیے آپ کے دل میں درد ہونا چاہیے کہ آئندہ نسل اسلام پر قائم رہے گی یا نہیں جس سرزمین نے ایسے ایسے مجددین پیدا کئے۔ جن کا فیض ہندوستان ہی نہیں۔ ہندوستان کے باہر تک پہنچا۔ میں تاریخ کے حوالے سے کہہ سکتا ہوں کہ حضرت مجدد الف ثانیؒ کا فیض ترکی تک پہنچا۔ آج بھی ترکی میں ان کے سلسلے کے لوگ موجود ہیں۔ مولانا خالد رومیؒ دہلی کا سفر کر کے گئے۔ انہوں نے اپنا واقعہ لکھا ہے۔ کہ مکہ میں ہندوستان سے آئے ہوئے قافلہ سے میں نے حضرت شاہ غلام علی صاحب کا حال پوچھا دہلی کے لوگ تھے۔ انہوں نے لا علی ظاہر کی۔ مجھے تعجب ہوا۔ اتنا بڑا شیخ وقت، مرتبی روحانی، اس سے یہ لوگ ناواقف ہیں اس کے بعد وہ سفر کر کے دہلی آئے اور پھر حضرت شاہ غلام علی صاحب کی مدح میں انہوں نے عربی و فارسی میں قصیدے کہے۔ مولانا رومی علامہ شامی کے استاد تھے۔ اس لئے ان کا نام سن کر حضرت

شاہ عبدالعزیز صاحبِ محدث دہلوی جو اس زمانے کے مسند الہند، استاد العلماء اور امام وقت تھے۔ ان سے ملنے گئے تو حضرت شاہ ابو سعید صاحب (جو شاہ دہلوی کے شاگرد تھے) نے کہا کہ ہمارے شہر کے سب سے بڑے عالم آپ سے ملنے آئے ہیں۔ انہوں نے فرمایا کہ ان سے ہمارا سلام کہنا، میں جس مقصد سے آیا ہوں اس کو پہلے حاصل کر لوں، تزکیہ نفس میرا ہو جائے تو میں خود ہی حضرت کی خدمت میں حاضر ہوں گا۔ خیر۔ اس کے بعد جب تکمیل روحانی کرا کر وہ واپس گئے نہیں۔ اپنے ملک کی طرف تو حالت یہ ہوئی کہ عراق میں مور و بلخ کی طرح اور شمع پر پروانوں کی طرح سیکڑوں کی تعداد میں علماء عوام گرے۔ کہ ہمیں اللہ کا نام سکھائیے۔ ہمیں نماز پڑھنا بتائیے ہمارے اندر روحانیت پیدا ہو اور احسان کی کیفیت پیدا ہو۔ تو مولانا رومیؒ جو ترکی و شام کے سب سے بڑے عالم تھے۔ وہ نماز پڑھنا سیکھنے کے لئے دہلی گئے، یہ وہ ملک ہے، اس ملک کو فراموش نہیں کرنا چاہیے۔

تو میرے بھائیو! ایک تو یہ کہ دین کے کامل ہونے کا پہلو آپ اپنے ذہن میں رکھیں۔ اس میں عقائد بھی ہیں، ایک ایسا عقیدہ ہے جو شرط ہے اسلام کے لئے اس سے انحراف ارتداد کے مترادف ہے۔ عبادات و فرائض کی پابندی کیجئے۔ ایسا نہ ہو کہ آپ یہاں رہیں اس کے باوجود نماز کی پابندی نہ ہو اس سے بڑھ کر بد نصیبی کیا سکتی

ہے، پھر اس کے ساتھ آپ کی تہذیب و معاشرت بھی اسلامی ہو
یہ نہیں کہ آپ رہیں مہرزین مقدس میں اور آپ کے گھروں میں ہر وقت
ٹی وی (TV) چل رہا ہو، نمازوں کے اوقات میں لڑکے وہ دیکھ
رہے ہوں۔

ومن الناس من يشتري لهوا الحديث ليضل عن
سبيل الله۔

ایسا معلوم ہوتا ہے کہ جیسے صرف نام لینا رہ گیا ہو، وڈیو
اور ٹی وی کا۔ قرآن تو عربی زبان میں ہے۔ اس میں انگریزی
کا لفظ کیسے آتا۔ عقل کی بات نہیں تھی۔ لیکن قرآن کریم کا اعجاز معلوم ہوتا
ہے کہ آج سے چودہ سو سال پہلے جو کتاب نکلی، اگر میں مسجد میں بیٹھ
کہہ کہوں کہ اس میں ٹی وی وڈیو کا ذکر ہے تو میں غلط نہیں کہوں گا۔
اس لئے کہ قرآن میں کہا گیا کہ من يشتري لهوا الحديث
جو لوگ عربی کی بلاغت سے واقف ہیں اور اس کی زبان کا صحیح
ذوق رکھتے ہیں، اہل زبان کی طرح، اور محض اللہ کے شکر والعام
ہے کہ ہم اس قابل ہوئے، ہمارے استاد عرب تھے۔ ہم
نے ساری عربی عربوں سے پڑھی۔ الحمد للہ! تو ہم لہو الحديث
کا لطف لے رہے ہیں۔ ہمارا عربی کا ذوق لہو الحديث کے
دائرے کی وسعت کو دیکھ رہا ہے۔ میں لفظ کا ترجمہ نہیں
کر سکتا۔ حالانکہ میں لکھنؤ کا رہنے والا ہوں، میں اقرار کرتا ہوں

کہ میں لہو الحدیث کے ترجمہ کا حق ادا نہیں کر سکتا۔
 اس کے معنی ہیں باتوں کا کھیل۔ اب بتائیے ریڈیو اور وڈیو وغیرہ میں
 کیا ہے، اگر ہوتا کہ بہت سے لوگ کھیل کو پسند کرتے ہیں۔ کھیل کو
 خریدتے ہیں۔ تو اس میں وڈیو اور ٹی وی نہ آتا۔ مگر باتوں کا کھیل کہا گیا
 وہ یہ ہے جو میں دعوے سے کہہ سکتا ہوں کہ قرن اول، قرن ثانی، قرن
 ثالث، قرن رابع اور پانچویں، چھٹی ساتویں، آٹھویں یہاں تک کہ میں کہوں
 شیخ الاسلام ابن تیمیہ کا ذہن بھی یہاں تک نہیں گیا ہو گا یعنی ریڈیو اور
 ٹی وی کی طرف ایسے قرآن کا معجزہ ہے، حدیث کا لہو۔ باتوں کا کھیل، اور
 وہ کیا ہے یہ وڈیو کا پروگرام، ٹی وی کی لولتھی تصویریں، یہ وڈیو یہ ریکارڈ
 جو سنے جاتے ہیں، سب لہو الحدیث ہیں۔ آج سے چودہ سو برس
 پہلے جب یہ سب چیزیں ایجاد ہوتا تو درکنار کسی نے خواب میں بھی نہیں
 دیکھا تھا۔ اس وقت کوئی تصور بھی نہیں کر سکتا تھا۔ اس وقت اللہ کی
 کتاب نے کہہ دیا۔ بہت سے لوگ ہیں جو لہو الحدیث خریدتے ہیں۔
 میرے عزیزو! آپ کو کم از کم اپنے گھروں کی حفاظت کرنی
 چاہیے۔ اور یہ سمجھنا چاہیے کہ عقائد میں بھی ہم کو پورا مسلمان ہونا چاہیے۔
 عبادات میں پورا مسلمان ہونا چاہیے۔ اور یہاں نہ ہونے تو ہم کہاں ہوں
 گے۔ اس کے بعد میں یہاں تک کہتا ہوں (مجھے معاف کریں آپ حضرات)
 آپ جب چھٹیوں میں کسی زمانے میں ہندوستان اپنے وطن جائیں تو غیر
 مسلم پرچان جائیں کہ بھائی معلوم ہوتا ہے کہ یہ لوگ ہندوستان میں نہیں

اس سے کسی بہتر نفا میں رہ کر آئے ہیں۔ ان کی صورت سے معلوم ہوتا ہے کہ نوڑ پیک رہا ہے۔ ان کی باتوں سے شہد پیک رہا ہے۔ ان کی نگاہوں سے حرمت اور احترام ٹپک رہا ہے۔ معلوم ہوتا ہے کہ یہ عرب سے آئے ہیں۔ یہ ہونا چاہیے، نہ یہ کہ دور سے دیکھ کر آدمی کہے کہ ان کے پاس بڑا قیمتی برفی کیس ہے لگتا ہے عرب سے آئے ہیں اور پیچھے پڑ جائیں لوگ کہ کہیں سے اڑا لیتا چاہیے اس میں ہزاروں لاکھوں روپے کی رقم ہوگی۔ آپ برف کیس اور لباس سے نہ پہچانے جائیں۔ بلکہ آپ بیچانے جائیں اپنی صورتوں سے سجدہ کے نشانوں سے چہرہ کی نورانیت سے، الفاظ کی حلاوت سے، خیر خواہی سے، سنجیدگی و متانت سے اور تہذیب سے، آپ سے آپ کے گھر واپس متاثر ہوں، آپ جتنے دن رہیں اپنے گھروں میں (خدا مبارک کرے) ان دنوں میں ان گھروں کی فضا بدل جائے۔ اگر قرآن کی تلاوت نہیں ہوتی تھی۔ تو ہونے لگی، وہاں اگر بہت سی سنتیں متروک تھیں تو شروع ہو گئیں، وہ لوگ آپ سے شرمائیں اور کہیں کہ بھائی! جدہ کے لوگ آئے ہیں، مدینہ کے لوگ آئے ہیں، دیکھو! ریڈیو نہیں بجنا چاہیے ٹی وی یہاں نہیں ہونا چاہیے چہ جائے۔

کہ لوگ کہیں دارے بھائی مکہ مدینہ کے لوگ آئے ہیں وہاں بہتہ سختی ہوتی ہے ان کو دکھاؤ ان کے زمانے میں تو اور ہونا چاہیے یہ بڑی بے حرمتی ہے اس جگہ کی، آپ کی وجہ سے وہ چیزیں

بند ہو جانی چاہئیں، آپ کے جانے سے ان لوگوں کو شرم آنی
چاہیے کہ اب موقع نہیں رہا؛

آپ جب جائیں تو جس طرح روشنی تاریکی کو چیرتی ہے اور
چیرتی ہوئی چلی جاتی ہے۔ آپ کی صورتیں وہاں کے بحرِ ظلمات میں روشنی
کا کام دیں، آپ کی زندگیوں میں یہیں انقلاب آنا چاہیے۔ وہاں جانے سے
پہلے آپ کے اندر تبدیلیاں آنی چاہئیں۔

آپ جانتے ہیں کہ صلح حدیبیہ کے بعد فتح مکہ اور حجة الوداع
کے درمیان تین چار برس کے عرصہ میں جتنی کثرت سے لوگ مسلمان
ہوئے۔ امام زہریؒ جو سید التابعین ہیں ان کا قول ہے کہ مکہ معظمہ
کے تیرہ برس کے قیام میں اور مدینہ طیبہ کے دس برس کے مبارک
قیام میں اتنی کثرت سے لوگ مسلمان نہ ہوئے اس کی وجہ یہ بیان کرتے
ہیں کہ صلح حدیبیہ کی وجہ سے راستہ کھل گیا اور بے تکلف قریش آنے
لگے مکہ معظمہ اپنے عزیزوں کے یہاں، اب ان کی جتنی راتیں گزرتیں
ان کو دیکھ کر مکہ والے حیران تھے۔

اور کہتے کہ ان کا تو عالم ہی دوسرا ہے، یہاں راتوں کو لوگ
اٹھتے ہیں، یہاں تو بچے بھی اٹھتے ہیں، ان کے یہاں تو جھوٹ بولتا
کیا کوئی لغویات کرتا نہیں جانتا، ہر وقت اللہ رسول کی باتیں ہوتی
ہیں یہاں تو اتنا ایشا رہے کہ مہمان کے لئے تھپکا کر بچوں کو بھوکا۔
سلاویتے ہیں۔ پس وہ مسلمان ہونا شروع ہوئے کیونکہ انہوں نے

اسلام کا نقشہ اپنی آنکھوں سے دیکھتا تھا۔

حضرات! آپ لوگوں کے ذریعہ بھی آپ کے ملکوں میں اسلام پھیلنا چاہیے۔ یہاں سے آپ اگر ماسلہ اور رابطہ کریں تو یہی اثر دیں، خود جائیں تو پورے طور پر اثر ڈالیں ان لوگوں پر کہ آپ اس جگہ سے آئے ہیں، اپنے ساتھ برکتوں کا خزانہ لے کر آئے ہیں۔

اب میں اس سے زیادہ طول دینا نہیں چاہتا آپ اس آیت کو اپنے دل پر نقش کر لیں۔

يَا أَيُّهَا الَّذِينَ آمَنُوا ادْخُلُوا فِي السِّلْمِ
كَافَّةً،

اے ایمان والو! خدا کے ساتھ صلح کرنے میں پورے پورے داخل ہو جاؤ اور شیطان کے نقشہائے قدم کی پیروی نہ کرو وہ تمہارا اکلاد دشمن ہے، دیکھیے یہاں نقش قدم (واحد) استعمال نہیں کیا گیا، بلکہ خطوات الشیطان جمع کا صیغہ لایا گیا۔ معلوم ہوا کہ اس کے بہت سے نقش قدم ہیں۔ اس میں وسعت آگئی، خواہ اعتقاد یا چیزیں ہوں، خواہ عملی چیزیں ہوں، خواہ اخلاقی چیزیں ہوں خواہ ہندی چیزیں ہوں، خواہ سیاسی چیزیں ہوں سب اس میں شامل ہیں اور اس بات کا آپ خیال رکھیں کہ آج اگر ہمارے مسلم معاشرے میں یہ باتیں ہوں تو وہ خرابیاں پیش آرہی ہیں کہ کوئی فرق نہیں ہے